

ભારત આતંકવાદના તમામ રૂપોની કડક ટીકા કરે છે: મોદી



નવી દિલ્હી, ઈઝરાયેલના વડાપ્રધાન બેંજામિન નેતન્યાહુએ આજે મંગળવારે ભારતના યુદ્ધનો આજે ચોથો દિવસ છે, ત્યારે વડાપ્રધાન નરેન્દ્ર મોદી સાથે વાત કરી

છે. પીએમ મોદીએ એક્સ પર લખ્યું કે, હું ઈઝરાયેલની વર્તમાન સ્થિતિ અંગે અપડેટ આપનાર વડાપ્રધાન નેતન્યાહુનો ધન્યવાદ કરું છું. ભારતના લોકો આ મુશ્કેલ પરિસ્થિતિમાં ઈઝરાયેલ સાથે મજબુતી સાથે ઉભો છે. ભારત આતંકવાદના તમામ રૂપોની કડક ટીકા કરે છે. આતંકવાદી સંગઠન હમાસે શનિવારે ઈઝરાયેલ પર આડેધડ ગોળીબાર અને મિસાઈલ મારો ચલાવ્યો છે, ત્યારે પીએમ મોદીએ હુમલાની નિંદા કરી ઈઝરાયેલ સાથે એકતા દર્શાવી છે.

મોદીએ આ ઘટનાને આતંકવાદી હુમલો કહી કડક ટીકા કરી છે. મોદીએ કહ્યું કે, ઈઝરાયેલમાં આતંકવાદી હુમલાનું જાણી દુઃખ થયું. હુમલામાં અસગ્રસ્ત પીડિતો અને તેમના પરિવારજનો પ્રત્યે અમારી સંવેદના અને પ્રાર્થના છે. અમે આ વિકટ પરિસ્થિતિમાં ઈઝરાયેલ સાથે મજબુતી સાથે ઉભા છીએ. ભારતમાં ઈઝરાયેલના રાજદૂત નાઓર ગિલોને અગાઉ કહ્યું હતું કે, તેમના દેશને ભારતના મજબુત સમર્થનની જરૂર છે. તેમણે કહ્યું હતું કે, ભારત એક પ્રભાવશાળી દેશ છે અને તે આતંકવાદના પડકારને સમજે છે અને આ સંકટને પણ સારી રીતે જાણે છે. આ સમયે હમાસનો અત્યાચાર અટકાવવા અમને તમામ ક્ષમતા આપવી ખુબ જરૂરી છે. તેમણે કહ્યું હતું કે, અમને ભારત તરફથી ભારે સમર્થન મળ્યું છે. અમને આશા છે કે, વિશ્વના તમામ દેશો સેંકડો ઈઝરાયેલી

નાગરિકો, મહિલાઓ, વૃદ્ધો અને બાળકોની નિર્દોષ હત્યા અને અપહરણની નિંદા કરશે. આ અસ્વિકાર્ય છે.

પેલેસ્ટાઈનના આતંકી સંગઠન હમાસે ઈઝરાયેલ પણ અણધારો હુમલો કરતા મધ્ય પૂર્વમાં યુધ્ધ ફાટી નિકળ્યું છે. જ્યારે પશ્ચિમી દેશોએ હમાસના હુમલાને લઈને ઈઝરાયેલને સમર્થન આપ્યું છે, ત્યારે પશ્ચિમ એશિયાના ઈસ્લામિક દેશો પેલેસ્ટાઈનના સમર્થનમાં એક સાથે ઉભા છે. દરમિયાન બંને દેશો વચ્ચેના યુદ્ધમાં અત્યાર સુધીમાં લગભગ ૧૬૦૦ લોકોના મોત થયા છે, તો સેંકડો લોકો ઈજાગ્રસ્ત પણ થયા છે. આ સ્થિતિ વચ્ચે હમાસે ધમકી આપી છે કે જો ગાઝા પટ્ટી પર હુમલા બંધ નહીં થાય તો તે ઈઝરાયેલના બંધકોને મારી નાખશે. હમાસ દ્વારા ઈઝરાયેલના ૩૦થી વધુ લોકોને બંધક બનાવીને રાખ્યા છે.

ત્રણ દિવસથી ચાલી રહેલા યુધ્ધની વચ્ચે હમાસને ચેતવણી હમાસે યુદ્ધ શરૂ કર્યું, અમે ખતમ કરીશું: નેતન્યાહુની ચેતવણી



જેરૂસલેમ, આતંકવાદી સંગઠન હમાસે ઈઝરાયેલ પર રોકેટ મારો કર્યા બાદ ૭મી ઓક્ટોબરથી ઈઝરાયેલ અને પેલેસ્ટાઈન વચ્ચે યુદ્ધ ચાલી રહ્યું છે. અહેવાલ મુજબ આ ૩ દિવસમાં પેલેસ્ટાઈનના ગાઝા અને વેસ્ટ બેંકમાં યુદ્ધના કારણે ૭૦૪ લોકોના મોત થયા છે અને ૨,૬૧૬ લોકો ઘાયલ થયા છે, જ્યારે ઈઝરાયેલમાં ૮૦૦ લોકોના મોત થયા છે અને ૩૮૦૦ લોકો ઘાયલ થયા છે. આ દરમિયાન ઈઝરાયેલના વડા પ્રધાન બેંજામિન નેતન્યાહુએ હમાસને કડક ચેતવણી આપતા કહ્યું કે ઈઝરાયેલ આ યુદ્ધ શરૂ નથી કર્યું પરંતુ અમે તેને ખતમ અમે

કરીશું. ઈઝરાયેલના વડાપ્રધાન નેતન્યાહુએ એક સંબોધનમાં કહ્યું, “ઈઝરાયેલ યુદ્ધની સ્થિતિમાં છે. અમે આ યુદ્ધ ઈચ્છતા ન હતા. આ યુદ્ધ અત્યંત કૂર રીતે શરૂ કરવામાં આવ્યું હતું. જો કે ઈઝરાયેલ આ યુદ્ધ શરૂ કર્યું નથી, પરંતુ ઈઝરાયેલ તેનો અંત લાવશે.”

હમાસને ચેતવણી આપતા વડા પ્રધાન નેતન્યાહુએ કહ્યું કે હમાસને આની કિંમત ચૂકવવી પડશે અને જેને લાંબા સમય સુધી યાદ રાખવામાં આવશે. હમાસ સમજી જશે કે તેમણે અમારા પર હુમલો કરીને ઐતિહાસિક ભૂલ કરી છે. અમે એવી કિંમત વસુલીશું જેને હમાસ અને

ઈઝરાયેલના અન્ય દુશ્મનો આવનારા દાયકાઓ સુધી યાદ રાખશે. બંધકોની દુર્દશા અંગે વડા પ્રધાન નેતન્યાહુએ કહ્યું કે નિર્દોષ ઈઝરાયેલીઓ વિરુદ્ધ હમાસ દ્વારા કરવામાં આવેલા કૂર હુમલાઓ આઘાતજનક છે. તેઓ ઘરોમાં ઘૂસીને પરિવારોને મારી રહ્યા છે, ફેસ્ટીવલમાં સેંકડો યુવાનોને મારી નાખ્યા, બાળકો અને વૃદ્ધોનું અપહરણ કર્યું. આ કુરતા છે. નેતન્યાહુએ હમાસની તુલના આઈએસઆઈએસ સાથે કરી અને તેને હરાવવા એકજુટ થવા માટે આહ્વાન કર્યું. આ સિવાય તેમણે પોતાના સંબોધન દરમિયાન અમેરિકાના રાષ્ટ્રપતિ જો બાઈડેન અને વિશ્વના અન્ય નેતાઓનો પણ તેમના સમર્થન માટે આભાર માન્યો હતો. તેમણે કહ્યું, હમાસ સામે લડીને, ઈઝરાયેલ માત્ર પોતાના લોકો માટે જ નથી લડી રહ્યું. તે દરેક દેશ માટે લડી રહ્યું છે જે કુરતા સામે ઊભું છે. ઈઝરાયેલ આ યુદ્ધ જીતશે અને જ્યારે ઈઝરાયેલ જીતશે, ત્યારે સમગ્ર સભ્ય વિશ્વ જીતશે. હમાસે યુદ્ધ શરૂ કર્યા બાદ ઈઝરાયેલે ૩,૦૦,૦૦૦ સૈનિકોને એકત્ર કરીને જવાબી કાર્યવાહી શરૂ કરી હતી.

પાંચમાંથી ત્રણ રાજ્યોમાં કોંગ્રેસની સરકાર બનવાની શક્યતા

મુંબઈ, દેશના પાંચ રાજ્ય ની વિધાન સભા ચૂંટણીનું રણશિંગુ ફૂંકાઈ ગયું છે. કેન્દ્રિય ચૂંટણી પંચે છત્તીસગઢ, મધ્ય પ્રદેશ, રાજસ્થાન, તેલંગાણા અને મિઝોરમની વિધાન સભા ચૂંટણીનો કાર્યક્રમ જાહેર કરી દીધો છે. આ પાંચ રાજ્યમાં ૫ થી ૩૦ નવેમ્બર દરમિયાન ચૂંટણી યોજનાર છે. જ્યારે ૩ ડિસેમ્બરે મત ગણતરી થશે. લોકસભા ૨૦૨૪ માટે એનડીએ ઈન્ડિયા આઘાડી એકબીજાની સામે હોવાથી આ પાંચ રાજ્યની વિધાન સભાની ચૂંટણીને સેમી ફાઈનલના રુપે જોવામાં આવી રહી છે.

ત્યારે હાલમાં જ થયેલ એક સર્વે મુજબ આ પાંચ રાજ્યમાંથી ત્રણ રાજ્યમાં કોંગ્રેસની સરકાર બનશે તેવા તારણો મળ્યા છે. કર્ણાટક વિધાનસભાની ચૂંટણીમાં કોંગ્રેસે સારા વોટ ડિફેન્સથી ભાજપને હરાવી હતી. તેથી હવે અન્ય રાજ્યમાં પણ કોંગ્રેસનો દબદબો વધી રહ્યો છે. ત્યારે

આ સર્વે મુજબ પાંચમાંથી ત્રણ રાજ્યમાં કોંગ્રેસને મોટું યશ મળશે અને ભાજપને ઘેર ભેગા થવું પડશે તેવી વિગતો જાણવા મળી છે. આ સર્વેના ઓપીનીયન પોલ મુજબ મિઝોરમમાં કોઈ પણ પક્ષને બહુમતી નહીં મળે. મિઝોરમમાં વિધાનસભાની ૪૦ બેઠકો છે. ત્યારે અહીં સત્તાધારી મિઝો નેશનલ ફ્રન્ટ (એમએનએફ) સૌથી મોટો પક્ષ સાબિત થશે. અને તેની પાછળ કોંગ્રેસ બીજા ક્રમાંકે રહેશે. અહીં એમએનએફને ૧૩ થી ૧૭ બેઠકો, કોંગ્રેસને ૧૦ થી ૧૪ બેઠકો મળવાની શક્યતાઓ છે. ઓપીનીયન પોલ મુજબ તેલંગાણામાં હાલમાં સત્તાધારી બીઆરએસ પક્ષ અને કોંગ્રેસ વચ્ચે હૂંસાતૂસીની જંગ છે. અહીં વિધાન સભાની ૧૧૮ બેઠકોમાંથી બીઆરએસને ૪૩ થી ૪૫ બેઠકો મળવાની શક્યતાઓ છે. જ્યારે કોંગ્રેસને ૪૮ થી ૬૦ બેઠકો મળી શકે છે. જ્યારે અહીં ભાજપને ૫ થી ૧૧ બેઠકો પર સમાધાન માનવું પડશે.

તંત્રી લેખ

વિશ્વશાંતિ સામે સંકટ

પેલેસ્ટાઈની આતંકી જૂથ હમાસે ઈઝરાયલમાં ઘૂસીને જેવો ભયાવહ હુમલો કર્યો, તે એક પ્રકારનું આક્રમણ જ છે. આ જ કારણ છે કે ઈઝરાયલે તેને યુદ્ધની સંજ્ઞા આપતાં કહ્યું કે તેના શત્રુઓએ આ યુદ્ધની એવી કિંમત ચૂકવવી પડશે, જેની તેમને કલ્પના પણ નહીં કરી હોય. પેલેસ્ટાઈની આતંકી જૂથ આ પહેલાં પણ ઈઝરાયલમાં હુમલા કરતું રહ્યું છે, પરંતુ યુદ્ધ જેવો આટલો વ્યાપક હુમલો સંભવતઃ પહેલી વાર છે. આ વખતે હમાસના આતંકીઓ સમુદ્રી અને જમીની માર્ગની સાથે પેરાગ્લાઈડિંગના સહારે પણ ઈઝરાયલી સીમામાં ઘૂસવામાં સફળ રહ્યા. હમાસના આતંકીઓએ ઈઝરાયલમાં હજારો રોકેટ દાગ્યાં અને ત્યાંના નાગરિકો પર અંધાધૂંધ ગોળીઓ વરસાવવાની સાથે લોકોને ઘરોમાં ઘૂસીને માર્યા. તેમણે ઈઝરાયલી સૈનિકોની સાથે મહિલાઓ અને બાળકોને પણ બંધક બનાવીને તેમની હત્યા કરી દીધી. કેટલાક બંધકોને તેઓ પોતાના સાથે પણ લઈ ગયા. જેટલું એ સ્પષ્ટ છે કે હમાસે પૂરતી તૈયારી સાથે ઈઝરાયલ પર હુમલો કર્યો, એટલું જ એ પણ કે ઈઝરાયલી ગુપ્તચર એજન્સીઓને તેની તૈયારીઓની ગંધ ન આવી શકી. આ જ કારણે તેણે ભારે નુકસાન વેઠવું પડ્યું.

ઈઝરાયલ અને પેલેસ્ટાઈન વચ્ચે એક એવા સમયે યુદ્ધ છેડાયું છે જ્યારે સમગ્ર વિશ્વ સમુદાય રશિયા-યુક્રેન યુદ્ધને કારણે પહેલેથી જ ત્રસ્ત છે. ઈઝરાયલ અને પેલેસ્ટાઈન વચ્ચે લડાઈએ વિશ્વ શાંતિ માટે એક નવું સંકટ પેદા કરી દીધું છે. આ લડાઈને કારણે વિશ્વ સમુદાયમાં વિભાજનની ખાઈ વધુ પહોળી જ બનશે. તેની અવગણના ન કરી શકાય કે ઈરાનની સાથે સાથે અન્ય કેટલાય ઈસ્લામી દેશોએ હમાસની તરફદારી કરી છે. હમાસની ખોફનાક હરકતે સઉદી અરબ અને ઈઝરાયલ વચ્ચે સંબંધ સ્થપાવાની સંભાવનાઓને ધૂંધળી બનાવવાનું કામ કર્યું છે. એ માનવાનાં ઘણાં કારણો છે કે ઈરાનને સઉદી અરબ અને ઈઝરાયલની નજદિકીઓ ગમતી નહોતી અને એટલે જ તેણે હમાસને ઈઝરાયલ પર આક્રમણ કરવા માટે ઉશ્કેર્યું. જોકે સંયુક્ત રાષ્ટ્રે હમાસના જઘન્ય હુમલાની નિંદા કરી છે, પરંતુ એમાં શંકા છે કે તે અથવા તેની સુરક્ષા પરિષદ શાંતિ સ્થાપવામાં સક્ષમ થઈ શકશે. એ કહેવામાં વાંધો નહીં કે સુરક્ષા પરિષદ વિભિન્ન દેશો વચ્ચે તણાવ, ટકરાવ અને યુદ્ધ રોકવામાં નિષ્ફળ છે. એટલા માટે તે અપ્રાસંગિક થતું જાય છે. એ સારું થયું કે ભારતે સ્પષ્ટ રીતે એમ કહ્યું કે આ કઠિન સમયમાં તે ઈઝરાયલ સાથે ઊભું છે. આ સ્પષ્ટતાની જરૂરિયાત એટલા માટે હતી, કારણ કે હમાસનો હુમલો મુંબઈમાં પાકિસ્તાન પ્રાયોજિત આતંકી હુમલાની યાદ દેવડાવી રહ્યો છે. હમાસના આતંકીઓએ ઈઝરાયલમાં ૨૬/૧૧ની જેમ, બલ્કે તેનાથી પણ કેટલાય ગણો ભીષણ હુમલો કર્યો છે. તેણે તેની કિંમત તો ચૂકવવી જ પડશે. એ ઠીક છે કે ભારત પેલેસ્ટાઈનના હિતોના પક્ષમાં છે, પરંતુ તેનો અર્થ એ નથી કે તે ભીષણ આતંકી હુમલાની નિંદા કરવામાં કોઈ પ્રકારનો સંકોચ કરે.

ઈઝરાયેલે કહ્યું વીણી વીણીને પતાવી દઈશું, ચારે તરફ વિનાશ

નવી દિલ્હી,
મંગળવારે ગાઝામાં હમાસના બંદૂકધારીઓ અને ઈઝરાયેલી સૈનિકો વચ્ચે ભીષણ લડાઈઓ તીવ્ર થતાં મૃત્યુઆંક ૧૬૦૦૦ને વટાવી ગયો છે. હમાસના લડવૈયાઓએ ઈઝરાયેલ તરફ ૫,૦૦૦ થી વધુ રોકેટ છોડ્યા પછી હજારો લોકો માર્યા ગયા અને ઘણાને ઘાયલ કર્યા હતા. ત્યાર પછી જેરુસલેમે ગાઝાને નાકાબંધી લાદીને સંપૂર્ણ રીતે બ્લોક કરી દેવાની જાહેરાત કરી છે.

આ દરમિયાન, હમાસના કાસમ બ્રિગેડ્સે ગાઝામાં નાગરિકો પરના દરેક ઈઝરાયેલી હુમલા માટે એક ઈઝરાયેલી બંધકને ફાંસી આપવાની ધમકી આપી છે. શનિવારના રોજ થયેલા ઓચિંતા હુમલાએ ઈઝરાયલની સૈન્ય અને ગુપ્તચર એજન્સીઓને સંપૂર્ણપણે

ચોંકાવી દીધી હતી, કારણ કે હમાસના સેંકડો બંદૂકધારીઓ સરહદની વાડમાં છીંડા પાડીને ઘૂસી આવ્યા હતા. ગાઝા પટ્ટીમાં આરોગ્ય મંત્રાલયે સોમવારે જણાવ્યું હતું કે હમાસના ખતરનાક હુમલા બાદ ઈઝરાયેલના જવાબી હુમલામાં ૬૮૦ થી વધુ લોકો માર્યા ગયા છે. મંત્રાલયે કહ્યું કે ૩,૭૦૦ થી વધુ લોકો ઘાયલ થયા છે. શનિવારના હુમલા પછી ઈઝરાયેલે ગાઝા પટ્ટી પર હુમલો કર્યો છે, સેંકડો લશ્ચો પર હુમલો કર્યો છે અને મોટાપાયે વિનાશ શરૂ કરી દીધો છે. ઈઝરાયેલ પર હમાસ દ્વારા કરવામાં આવેલા હુમલા બાદ હવે ઈઝરાયેલની સેના તેના ટાર્ગેટ પર ઝડપી હવાઈ હુમલા કરી રહી છે. આ શ્રેણીમાં ઈઝરાયેલ ડિકેન્સ ફોર્સે સોમવારે સાંજે આ ટાર્ગેટ પર હવાઈ હુમલાનો વીડિયો જાહેર કર્યો છે.

ઈઝરાયેલ-હમાસ યુદ્ધ પર બ્રિટનના વડાપ્રધાનની ટિપ્પણી
હમાસ માત્ર આતંકવાદી, ઉગ્રવાદી કે સ્વતંત્રતા સેનાની નથી: સુનક
બ્રિટનમાં પણ આ યુદ્ધથી બે ભાગ પડ્યા છે, જેમાં તણાવની સ્થિતિ સર્જાઈ હતી

લંડન, તા. ૧૦

પેલેસ્ટાઈનના આતંકવાદી સંગઠન હમાસે ઈઝરાયેલનો વિનાશ વેર્યો છે. એવામાં ચાર દિવસથી ચાલી રહેલા ઈઝરાયેલ-હમાસ વચ્ચેના આ યુદ્ધના પડઘા વિશ્વભરમાં સંભળાય રહ્યા છે. આ પડઘા બે ભાગમાં વિખરાયેલા છે જેમાં એક ભાગ ઈઝરાયેલ સમર્થક છે તો બીજો હમાસને સમર્થન આપે છે. એવામાં બ્રિટનમાં પણ આ યુદ્ધથી બે ભાગ પડ્યા છે. જેમાં આ બે ભાગોમાં તણાવની સ્થિતિ સર્જાય હતી. આ ઘટના બ્રિટનની રાજધાની લંડનનું હાઈ સ્ટ્રીટ કેન્સિંગ્ટન ટ્યુબ સ્ટેશનમાં બની હતી.

આ ઘટનાને લઈને બ્રિટિશ વડાપ્રધાન ઋષિ સુનાકે હમાસનું સમર્થન કરનારા લોકોને આતંકવાદી ગણાવ્યા હતા. સુનકે ટ્વીટ કર્યું કે, જે લોકો હમાસને સમર્થન આપે છે તેઓ આ હુમલા માટે સંપૂર્ણ જવાબદાર છે.



તેઓ સ્વતંત્રતા સેનાની નહીં પરંતુ આતંકવાદી છે. તે જ સમયે, બ્રિટનના ગૃહ પ્રધાન સુએલા બ્રેવરમેને બ્રિટનની સડકો પર આતંકવાદ પ્રત્યે ઝીરો ટોલરન્સનું આહ્વાન કર્યું હતું. મીડિયા અહેવાલો અનુસાર, લંડનમાં વિવિધ સ્થળોએ પેલેસ્ટાઈન અને ઈઝરાયેલના સમર્થનમાં પ્રદર્શન થઈ રહ્યા છે. કેટલીક જગ્યાએ પ્રદર્શનો હિંસક બની રહ્યા છે.

ગઈકાલે લંડનમાં ઈઝરાયેલી દૂતાવાસની બહાર મોટી સંખ્યામાં ભીડ એકઠી થઈ હતી. હજારો દેખાવકારો પેલેસ્ટાઈનના ઝંડા લઈને ઈઝરાયેલ વિરુદ્ધ ધાર્મિક સૂત્રોચ્ચાર કરી રહ્યા હતા. તો ત્યાં જ કેટલાક લોકોએ ઈઝરાયેલ એમ્બેસી તરફ ફટાકડા ફોડવાનું શરૂ કર્યું. આ દરમિયાન ઈઝરાયેલ અને પેલેસ્ટાઈન સમર્થકો વચ્ચે અથડામણ થઈ હતી.

ડમી નંબરથી આપતા હતા શેર બજારની લાલચ
મહેસાણામાં ડબ્બા કટિંગમાં ત્રણ શખ્સો ઝડપાઈ ગયા
આરોપીએ ડમી સીમ કાર્ડનો ઉપયોગ કરતાં હતા, તેઓ ડમી સીમ કાર્ડ ખરીદીને તે નંબરથી લોકોને શેર બજારની લોભામણી લાલચ આપતા હતા

મહેસાણા,
મહેસાણાના ખેરાલુમાંથી ડબ્બા કટિંગ ઝડપાયુ છે, ખેરાલુ પોલીસે બાતમીના આધારે કાર્યવાહી કરતાં ડબ્બા કટિંગનો ધંધો કરતાં ત્રણ નંબર ઝડપી પાડ્યા છે, આ ત્રણેય શેર બજારના નામે લોકોને લોભામણી લાલચ આપીને પોતાનો ધંધો ચલાવતા હતા. મળતી માહિતી પ્રમાણે, ખેરાલુમાં છેલ્લા કેટલાક સમયથી ડબ્બા કટિંગનો ધંધો ચાલી રહ્યો હતો, જેની ખબર પોલીસે ખબર પડતાં, ખેરાલુ પોલીસે અચાનક રેડ કરી હતી, જેમાં ત્રણ આરોપીઓને રંગેહાથે ઝડપી પાડ્યા હતા. અહીં શેર બજારના નામે લોકોને લોભામણી લાલચ આપીને મોટો ધંધો કરવામાં આવતો હતો. આરોપીએ આ ધંધામાં ડમી સીમ કાર્ડનો ઉપયોગ કરતાં હતા, તેઓ ડમી સીમ કાર્ડ ખરીદીને તે નંબરથી લોકોને શેર બજારની લોભામણી લાલચ આપતા હતા. હાલ પોલીસે આ ત્રણેય પાસેથી ૧૧

મોબાઈલ સાથે કુલ ૭૮૫૦૦ રૂપિયાનો મુદ્દામાલ કબજો કર્યો કર્યો છે. શેર માર્કેટમાં આજે જોરદાર કડાકો જોવા મળ્યો છે. કારોબારી દિવસના અંતે મુખ્ય બન્ને ઈન્ડેક્સ નીચલા સ્તરે બંધ રહ્યાં આ સાથે જ રોકાણકારોના હજારો કરોડ રૂપિયા ધોવાઈ ગયા હતા. પશ્ચિમી એશિયામાં હમાસના હુમલા બાદ ઈઝરાયેલ અને પેલેસ્ટાઈનમાં યુદ્ધ શરૂ થઈ ગયું છે, આ યુદ્ધની અસર ભારતીય શેર બજારો પર પડી રહી છે. આજે દિવસના અંતે બીએસઈ ઈન્ડેક્સ સેન્સેક્સ ૦.૭૩ ટકાના ઘટાડા સાથે ૪૮૩.૨૪ તુલ્યો અને ૬૫,૫૧૨.૩૮ના સ્તરે બંધ રહ્યો હતો, તો વળી નિફ્ટીમાં પણ ઘટાડો જોવા મળ્યો, એનએસઈ નિફ્ટીમાં આજે ૦.૭૨ ટકાના ઘટાડા સાથે ૧૪૧.૧૫ પોઈન્ટનો ઘટાડો આવ્યો અને નિફ્ટી ૧૯,૫૧૨.૩૫ના સ્તરે બંધ રહ્યો હતો. આમ દિવસના અંતે બન્ને મુખ્ય ઈન્ડેક્સ તુટ્યા હતા.

ઈઝરાયેલ અને હમાસ વચ્ચે ચાલી રહેલા યુદ્ધે ભારતીય શેરબજારમાં હલચલ મચાવી દીધી હતી. યુદ્ધની ચિંતા અને કોમોડિટીના ભાવમાં વધારો થવાની આશંકા વચ્ચે વૈશ્વિક બજારમાં ઘટાડાને કારણે સમાહના પ્રથમ ટ્રેડિંગ સેશનમાં ભારતીય બજાર મોટા ઘટાડા સાથે બંધ થયું હતું. આજે બજાર બંધ સમયે ૪૮૩ પોઈન્ટના ઘટાડા સાથે ૬૫,૫૧૨ પોઈન્ટ અને નેશનલ સ્ટોક એક્સચેન્જ ૧૪૧ પોઈન્ટના ઘટાડા સાથે ૧૯,૫૧૨ પોઈન્ટ પર બંધ રહ્યો હતો. આજના કારોબારમાં બજારમાં તમામ સેક્ટરના શેરોમાં ઘટાડો જોવા મળ્યો છે. સવારથી જ લીલા નિશાનમાં ટ્રેડ કરી રહેલો આઈટી ઈન્ડેક્સ પણ નીચે સરકી ગયો હતો. આજના કારોબારમાં બેંકિંગ, કન્ઝ્યુમર ડ્યુરેબલ્સ, ઓઈલ એન્ડ ગેસ, એનર્જી, ઓટો, આઈટી, ફાર્મા, હેલ્થકેર, મીડિયા, મેટલ્સ સેક્ટરના શેરો ઘટાડા સાથે બંધ થયા છે.

દિલ્હી એક્સસાઈઝ પોલિસી કેસમાં આપના સાંસદની મુશ્કેલી વધી આપના સાંસદ સંજયસિંહના કોર્ટે ૧૩ ઓક્ટોબર સુધી રિમાન્ડ લંબાવ્યા

ઈડીએ ૪ ઓક્ટોબરના રોજ સંજય સિંહની મની લોન્ડરિંગ કેસમાં ધરપકડ કરી ત્યારબાદ તેમને પાંચ દિવસના ઈડી રિમાન્ડ પર મોકલવામાં આવ્યા હતા.



નવી દિલ્હી,
દિલ્હી એક્સસાઈઝ પોલિસી મામલે ધરપકડ કરવામાં આવેલ આમ આદમી પાર્ટીના રાજ્યસભા સાંસદ સંજય સિંહની ઈડી રિમાન્ડ કોર્ટે ૧૩ ઓક્ટોબર સુધી લંબાવી છે. ઈડીએ ૪ ઓક્ટોબરના રોજ સંજય સિંહની મની લોન્ડરિંગ કેસમાં ધરપકડ કરી હતી.

ત્યારબાદ તેમને પાંચ દિવસના ઈડી રિમાન્ડ પર મોકલવામાં આવ્યા હતા. સંજય સિંહના રિમાન્ડ પૂરા થતાં તેમને આજે કોર્ટમાં રજૂ કરવામાં આવ્યા હતા. જ્યાં કોર્ટે તેમની ઈડી રિમાન્ડ લંબાવી દીધી છે. સુનાવણી દરમિયાન સંજય સિંહે કહ્યું કે, મને રાત્રે ૧૦:૩૦ વાગ્યે કહ્યું કે, તમને

બહાર લઈ જવામાં આવી રહ્યા છે. તો તેમને પૂછવા પર જણાવ્યું કે, તમને તુગલક રોડ પોલીસ સ્ટેશન લઈ જવામાં આવી રહ્યા છે. ત્યારબાદ મેં ફરી સવાલ કર્યો કે, શું તેના માટે તમે જજની પરમિશન લીધી છે? મારા અડવા પર તેમણે કહ્યું કે, મને લખીને આપો. મેં લખીને આપ્યું. બીજા દિવસે પણ આવું જ થયું. આનો અર્થ એ છે કે, તેમનો બીજો એજન્ડા છે. સિંહે કહ્યું કે, હવે જજ સાહેબ એમને પૂછો કે, કયા ઉપરના વ્યક્તિના કહેવા પર મને ઉપર મોકલાવી તૈયારી કરવામાં આવી હતી. આ એમને પૂછો. મારી માત્ર એટલી જ વિનંતી છે કે, જ્યાં પણ લઈ જાઓ જજ સાહેબને બતાવી દો. આ દરમિયાન સંજય સિંહને

તેમના પરિવાર અને વકીલને ૧૦ મિનિટ મળવાની મંજૂરી કોર્ટે આપી હતી.

સુનાવણી દરમિયાન ઈડીએ સંજય સિંહની ૫ દિવસની રિમાન્ડ માંગી અને કહ્યું કે, તેઓ સવાલના યોગ્ય રીતે જવાબ નથી આપી રહ્યા. તેમને તેમના ફોનના ડેટા વિશે પૂછવામાં આવ્યું તો તેના વિશે પણ તેમણે સંતોષકારક જવાબ ન આપ્યો. કોર્ટના સવાલના જવાબમાં ઈડી તરફથી હાજર રહેલા વકીલે કહ્યું કે, તાજેતરમાં ચંદીગઢમાં દરોડા પાડવામાં આવ્યા હતા. જે બિઝનેસમેનની નિશાનદેહી પર દરોડા પાડવામાં આવ્યા હતા તેમનું નિવેદન નોંધવામાં આવ્યું છે અને તેમણે કેટલીક મહત્વપૂર્ણ માહિતી આપી છે જેનો ખુલાસો અત્યારે કરી શકાય તેમ નથી. બીજી તરફ સંજય સિંહના વકીલ રેબેકા જોને કહ્યું કે, કસ્ટડી કોઈ અધિકાર નથી, કે જે માંગવા પર એમ જ મળી જાય. તેના માટે તપાસ એજન્સી પર પૂરતા કારણો હોવા જોઈએ. છેલ્લા પાંચ દિવસમાં તેમણે એવા સવાલ પૂછ્યા જેના તપાસ સાથે કોઈ મતલબ જ નથી.

પાટણ જિલ્લામાં નર્મદાની કેનાલમાં ઠેર ઠેર ગાબડા

પાટણ,
પાટણ જિલ્લામાં નર્મદાની કેનાલમાં ઠેર ઠેર ગાબડા પડ્યા છે. કચ્છ બ્રાન્ચ કેનાલમાં માત્ર એકાદ બે નહીં અનેક ગાબડાઓ જોવા મળી રહ્યા છે. નર્મદા કેનાલમાં કેટલી હદે ભ્રષ્ટાચાર થયો છે તેના બોલતા પૂરાવા સામે આવ્યા છે. એક બે નહીં પરંતુ ૧૫૦ ફુટ લાંબા ગાબડા પડ્યા હોવાના દ્રશ્યો જોવા મળી રહ્યા છે. હાલ તો નર્મદા કેનાલની સ્થિતિ જોવામાં આવે તો, નર્મદામાંથી વધારે પાણી છોડવામાં આવે તો આસપાસના ગામની સ્થિતિ કપરી બની જાય એવી ભીતી જોવા મળી રહી છે. રાજ્ય સરકારે કરોડો અબજો રૂપિયા ખર્ચીને કેનાલના મોટા નેટવર્ક

સ્થાપ્યા છે. પરંતુ આશિર્વાદ રૂપ સાબિત થવાને બદલે કેનાલ ખેડૂતોને માટે વધારે ચિંતા ઉપજાવી રહી છે. નર્મદા કેનાલની સ્થિતિ પણ કંઈક આવી જ પાટણ વિસ્તારમાં જોવા મળી રહી છે. પાટણ જિલ્લામાં નર્મદાની કેનાલમાં ઠેર ઠેર ગાબડા પડ્યા છે. કચ્છ બ્રાન્ચ કેનાલમાં માત્ર એકાદ બે નહીં અનેક ગાબડાઓ જોવા મળી રહ્યા છે. નર્મદા કેનાલમાં કેટલી હદે ભ્રષ્ટાચાર થયો છે તેના બોલતા પૂરાવા સામે આવ્યા છે. એક બે નહીં પરંતુ ૧૫૦ ફુટ લાંબા ગાબડા પડ્યા હોવાના દ્રશ્યો જોવા મળી રહ્યા છે. સ્થાનિક લોકો પણ કહી રહ્યા છે કે, ચોમાસામાં તો પાણી વધારે કેનાલમાં આવે તો એ વિચારવાથી જ ડર લાગે

રાહુલના ૭ ઈનિંગ્સમાં ૧૦૧ની એવરેજથી ૪૦૨ રન, ગિલથી પાછળ

નવી દિલ્હી, તા. ૧૦
ટીમ ઈન્ડિયાએ વર્લ્ડ કપ ૨૦૨૩ની શરૂઆત જીત સાથે કરી છે. રોહિત શર્માની કેપ્ટન્સીમાં ટીમે ઓસ્ટ્રેલિયાને ૬ વિકેટે હરાવ્યું હતું. ઓસ્ટ્રેલિયાની ટીમ પહેલા રમતા ૧૮૮ રન જ બનાવી શકી હતી. જવાબમાં ભારતીય ટીમે ૪ વિકેટ ગુમાવીને લક્ષ્ય હાંસલ કરી લીધું હતું. કેએલ રાહુલ ૯૭ રન બનાવીને અણનમ રહ્યો, જ્યારે વિરાટ કોહલીએ પણ ૮૫ રનની મહત્વની ઈનિંગ રમી. ભારતીય ટીમ તેની બીજી મેચમાં ૧૧ ઓક્ટોબર બુધવારે અફઘાનિસ્તાન સામે ટકરાશે. આ મેચ દિલ્હીના અરુણ જેટલી સ્ટેડિયમમાં રમાવાની છે. વર્લ્ડ કપમાં ટીમ ઈન્ડિયાની જવાબદારી કેએલ રાહુલ પર રહેશે. ઈજામાંથી પરત ફર્યા બાદ તેણે અત્યાર સુધી શાનદાર પ્રદર્શન કર્યું છે.

૩૧ વર્ષીય કેએલ રાહુલ આઈપીએલ ૨૦૨૩ દરમિયાન ઈજાગ્રસ્ત થયો હતો. આ પછી તેણે સીધો એશિયા કપમાં પ્રવેશ કર્યો હતો. આવી સ્થિતિમાં તેના પ્રદર્શન પર સવાલો ઉઠી રહ્યા હતા, કારણ કે આ પહેલાં તે કંઈ ખાસ કરી શક્યો ન હતો. ટીમ મેનેજમેન્ટ તરફથી તેને નવી ભૂમિકા મળી છે. તે હવે વિકેટકીપર તરીકે રમી રહ્યો છે. ઈજા બાદ વાપસી કરતા રાહુલે અત્યાર સુધી ૭ ઈનિંગ્સમાં ૧૦૧ની એવરેજથી ૪૦૨ રન બનાવ્યા છે. ૧૧૧ રન અણનમ શ્રેષ્ઠ પ્રદર્શન છે.

એક સદી અને ૩ અડધી સદી ફટકારી છે. સ્ટ્રાઈક રેટ ૮૨ રહ્યો છે. આ દરમિયાન તેણે વિરાટ કોહલી કરતા વધુ રન બનાવ્યા છે. જ્યારથી કેએલ રાહુલ ઈજા બાદ પરત ફર્યો છે,

ત્યારથી તે રન બનાવવાના મામલે માત્ર શુભમન ગિલથી પાછળ છે. રાહુલ એવરેજ અને રનના મામલે કેપ્ટન રોહિત શર્મા કરતા પણ આગળ છે. આ સમયગાળા દરમિયાન ગિલે ૬ ઈનિંગ્સમાં ૮૧ની સરેરાશથી ૪૦૩ રન બનાવ્યા છે. ૨ સદી અને ૨ અડધી સદી ફટકારી છે. જ્યારે વિરાટ કોહલીએ ૪ ઈનિંગ્સમાં ૨૬૬ રન અને રોહિત શર્માએ ૫ ઈનિંગ્સમાં ૧૮૦ રન બનાવ્યા છે. ઓસ્ટ્રેલિયા સામે ચેન્નાઈમાં રમાયેલી મેચની વાત કરીએ તો એક સમયે ટીમ ૨ રનમાં ૩ વિકેટ ગુમાવીને સંઘર્ષ કરી રહી હતી. આ પછી રાહુલ અને વિરાટે સદીની ભાગીદારી કરીને ટીમની જીત સુનિશ્ચિત કરી હતી. આઈપીએલ ટીમ લખનૌ સુપર જાયન્ટ્સના કેપ્ટન કેએલ રાહુલે અત્યાર સુધી વન-ડેની ૫૮ ઈનિંગ્સમાં ૫૦ની એવરેજથી ૨૩૮૮ રન બનાવ્યા છે. તેણે ૬ સદી અને ૧૬ અડધી સદી ફટકારી છે. એટલે કે તેણે ૨૨ વખત ૫૦થી વધુ રનની ઈનિંગ્સ રમી છે. ૧૧૨ રન તેનું સર્વશ્રેષ્ઠ પ્રદર્શન છે. તેણે આંતરરાષ્ટ્રીય ક્રિકેટના ત્રણેય ફોર્મેટમાં સદી ફટકારી છે. નંબર-૫ પર તેનો રેકોર્ડ પણ સારો છે. રાહુલે વન-ડેની ૨૧ ઈનિંગ્સમાં નંબર-૫ પર ૫૭ની એવરેજથી ૮૦૪ રન બનાવ્યા છે. એક સદી અને ૮ અડધી સદી ફટકારી છે.

સ્ટ્રાઈક રેટ ૮૭ છે. કેએલ રાહુલને પણ ખરાબ પ્રદર્શનના કારણે ટીમમાંથી બહાર કરવો પડ્યો હતો. તેની પાસેથી વાઈસ કેપ્ટન્સી પણ છીનવી લેવામાં આવી હતી. તેના પર રાહુલે કહ્યું કે મારી ખૂબ ટીકા થઈ રહી છે. મારી સાથે આવું કેમ થઈ રહ્યું હતું તે હું સમજી શકતો ન હતો.

આર્થિક ભિંસનો સામનો કરી રહેલા પાકિસ્તાનને વર્લ્ડ બેંકની સલાહ કૃષિ, રિટેલ અને રીયલ એસ્ટેટને કર માળખામાં લાવવાની પાક.ને સલાહ આમ કરવામાં આવશે તો દેશની જીડીપીમાં ૩ ટકાનો વધારો થવાની વિશ્વ બેંકને આશા

ઈસ્લામાબાદ,
વિશ્વ બેંકે આર્થિક સંકટનો સામનો કરી રહેલા પાકિસ્તાનને તમામ ટેક્સ રાહતોને બંધ કરી અને કૃષિ, રિટેલ અને રીયલ એસ્ટેટને કર માળખામાં લાવવાની સલાહ આપી છે. પાકિસ્તાની મીડિયા રિપોર્ટ અનુસાર જો આમ કરવામાં આવશે તો દેશની જીડીપીમાં ૩ ટકાનો વધારો થશે.

સમાચાર પત્ર 'ડોન' વિશ્વ બેંકના કન્ટ્રી ડિરેક્ટર નજીબ હાસિન અને વરિષ્ઠ અર્થશાસ્ત્રી તોબિયાસ હક હવાલાને ટાંકીને કહ્યું કે, દેશના અધિકાર ક્ષેત્રમાં આવતા ૨ મુખ્ય

સેક્ટરો રિયલ એસ્ટેટ અને કૃષિ સેક્ટરના લોકો પાસે મોટાભાગે કરમુક્ત મિલકતો છે.

તેથી સેવામાં સુધારો થઈ શકે અને કેન્દ્ર પર નાણાંકીય બોજ ઘટે તે માટે આ બંને સેક્ટરો પર કર લાદવો જોઈએ. ડોન સમાચાર પત્રે તોબિયાસ હકને ટાંકીને કહ્યું કે, બેંકના અંદાજ મુજબ જો કૃષિ આવક અને સંપત્તિ ટેક્સમાં યોગ્ય રીતે સુધારો કરી લાગુ કરવામાં આવે તો વાર્ષિક ધોરણે પાકિસ્તાનની જીડીપીમાં ત્રણ ટકાનો વધારો થઈ શકે છે, જે ત્રણ લાખ કરોડ રૂપિયાથી થોડું વધુ છે. તેમણે કહ્યું કે, દેશના

કુલ જીડીપીમાંથી રિયલ એસ્ટેટનો બે ટકા અને કૃષિ સેક્ટરનો એક ટકા ફાળો હોવો જોઈએ.

એટલે કે સત્તાવાર જીડીપીના આકાર મુજબ રિયલ એસ્ટેટમાંથી ૨.૧ ટ્રિલિયન રૂપિયા અને કૃષિ સેક્ટર દ્વારા એક ટ્રિલિયન રૂપિયા આવક મેળવવી જોઈએ. વિશ્વ બેંક દ્વારા પાકિસ્તાન સરકારને સોંપાયેલ વિગતવાર સૂચનોને ટાંકીને તોબિયાસ હકે કહ્યું કે, વર્લ્ડ બેંકના સૂચનો શ્રેષ્ઠ, વિકાસશીલ અને પ્રગતિશીલ કૃષિ આવકવેરાના માધ્યમથી દેશની આવકને વધારવાની હિમાયત કરે છે.

રાજ્યમાં બે ગમખ્વાર અકસ્માતે નવ લોકોનાં જીવ લીધા



અમદાવાદ, સુરેન્દ્રનગર: રાજ્યમાં એક જ દિવસમાં બે ગોઝારા અકસ્માતની ઘટના બની છે. જેમાં ૯ લોકોનાં મોત

નિપજ્યા છે. દાહોદ અને સુરેન્દ્રનગરમાં આજે મંગળવારે ગમખ્વાર અકસ્માત સર્જ્યા હતા. આ બે અલગ-અલગ અકસ્માતમાં

કુલ નવ લોકોના મોત થયા છે. દાહોદના ગરબાડામાં અલીરાજપુર હાઈવે પર રિક્ષા અને ટ્રક વચ્ચે અકસ્માતમાં ૬ લોકોનાં મોત નીપજ્યા છે અને એક વ્યક્તિ ઘાયલ છે. જ્યારે સુરેન્દ્રનગરમાં સર્જાયેલા

અકસ્માતમાં ૩ લોકોના મોત થયા છે, જ્યારે ૩ લોકો ઘાયલ થયા છે. લખતરના ઝમર ગામના પાટિયા પાસેનો અકસ્માત સર્જ્યો હતો, જેમાં ૩નાં મોત થયા છે અને ૩ ઘાયલ થયા છે. અહીં ટ્રક અને કાર વચ્ચે અકસ્માત સર્જ્યો હતો, જેમાં ૨ મહિલા અને ૧ પુરુષનું મોત નિપજ્યું છે. જ્યારે અકસ્માતમાં ૩ લોકો ઘાયલ થતાં હોસ્પિટલ ખસેડાયા છે. સદાદ ગામથી લખતર જતાં પરિવારને અકસ્માત નડ્યો હતો. અકસ્માતને પગલે હાઈવે પર ટ્રાફિક જામના દ્રશ્યો સર્જ્યા હતા.

જ્યારે પોલીસે ઘટના સ્થળે પહોંચી ટ્રાફિકને પૂર્વવત કરવાના પ્રયાસો હાથ ધર્યા હતા. દાહોદના ગરબાડામાં અલીરાજપુર હાઈવે પર રિક્ષા અને ટ્રક વચ્ચે ગમખ્વાર અકસ્માત સર્જ્યો છે. જેમાં ૬ લોકોનાં મોત નીપજ્યા છે. જ્યારે એક વ્યક્તિ ઘાયલ છે. અકસ્માતની

જાણ થતા ગરબાડા પોલીસ ઘટના સ્થળે પહોંચીને વધુ કાર્યવાહી હાથ ધરી છે. હાલ ઈજાગ્રસ્તને હોસ્પિટલમાં ખસેડવામાં આવ્યો છે. જ્યારે મૃતકોના મૃતદેહને પોસ્ટમોર્ટમ માટે લઈ જવાયા છે. આ અંગે મળતી માહિતી પ્રમાણે, ગરબાડાના અલીરાજપુર હાઈવે પરના પાટિયાઝોલ તળાવ પાસે રિક્ષા અને ટ્રક વચ્ચે અકસ્માત થયો હતો. જેમાં એકસાથે ૬ લોકોના મોત નીપજ્યા છે જ્યારે એક વ્યક્તિ ગંભીર રીતે ઘાયલ છે. આ મૃતકોમાં એક જ પરિવારના બે લોકો અને અન્ય ચાર લોકોના મોત નીપજતા અરેરાટી વ્યાપી ગઈ છે. એક રિક્ષામાં થોડા રૂપિયા વધારે મેળવવાની લહાયમાં ગેરકાયદેસર રીતે લોકોને વધારે સંખ્યામાં બેસાડવામાં આવે છે. આ રિક્ષામાં પણ વધારે લોકોને બેસાડ્યા હોવાનું માનવામાં આવી રહ્યું છે.

ટુ વ્હીલર સામે ઢોર આવી જતા અકસ્માત નિપજ્યો

રાજકોટ, ૪૦ વર્ષીય ચંદ્રિકા સિધ્ધપરાનું રાજકોટ ભાવનગર હાઈવે પર આવેલ તુલસી હોટલ પાસે રોડ અકસ્માતમાં મોત નીપજ્યું હોવાનું બનાવ સામે આવ્યો છે. ગાય આડી ઉતરતા મૃતકના પતિ મનુ સિદ્ધપરા દ્વારા મોટર સાયકલ પર કાબુ ગુમાવવામાં આવતા દંપતી મોટરસાયકલ સહિત રોડ પર પટકાયું હતું. જેના કારણે પત્ની ચંદ્રિકા સિધ્ધપરાને માથાના પાછળના ભાગમાં ગંભીર ઈજા પહોંચતા તેનું મૃત્યુ હોવાનું સામે આવ્યું છે. તો સાથે જ પતિ મનુ સિધ્ધપરાને ડાબા હાથમાં ફેકચર જેવી ઈજા પહોંચી હોવાનું પણ સામે આવ્યું છે. ત્યારે સમગ્ર મામલે મૃતકના ભાઈ રમેશ ભેસાણીયા દ્વારા આજીવન પોલીસ સ્ટેશન ખાતે બનેલી મનુ સિદ્ધપરા વિરુદ્ધ ipc ૩૦૪a, ૨૭૯,

૩૩૭, ૩૩૮ તેમજ મોટર વિકલ એક્ટ અંતર્ગત ફરિયાદ નોંધાવવામાં આવી છે.

દંપતી રવિવારના રોજ રાજકોટથી જંગલ જતા હતા. તે દરમિયાન ગાય આડી ઉતરતા અકસ્માત સર્જ્યો હોવાનું સામે આવ્યું છે. દંપતીને ઈજા પહોંચતા તાત્કાલિક અસરથી આટકોટ ખાતેની હોસ્પિટલ ખસેડવામાં આવ્યા હતા. જ્યાં ફરજ પરના હાજર તબીબે ચંદ્રિકા સિધ્ધપરાને મરણ ગણેલા જાહેર કર્યા હતા. પોલીસ તપાસ દરમિયાન સંતાનમાં એક પુત્ર અને પુત્રી હોવાનું સામે આવ્યું છે. જ્યારે કે, બીજા બનાવમાં ૬૮ વર્ષીય ભારતી પંડ્યાનું રાજકોટ અમદાવાદ હાઈવે પર આવેલા તરઘડીયા ગામ પાસે રોડ અકસ્માતમાં મોત નીપજ્યું છે.

બરવાળા તાલુકા પંચાયતમાં ૯ લાખથી વધુની ઉચાપત

બોટાદ, બોટાદ જિલ્લા વિકાસ અધિકારી અશ્વય બુદાનીયા દ્વારા હાલમાં બરવાળા તાલુકા પંચાયતમાં ફરજ બજાવતા સંજય મહેતાને નાણાની ઉચાપતને લઈ સસ્પેન્ડ કરવામાં આવ્યા છે.

બોટાદ જિલ્લા વિકાસ અધિકારી અશ્વય બુદાનીયા દ્વારા હાલમાં બરવાળા તાલુકા પંચાયતમાં ફરજ બજાવતા સંજય મહેતાને

નાણાની ઉચાપતને લઈ સસ્પેન્ડ કરવામાં આવ્યા છે. સંજય મહેતા દ્વારા ૨૦૧૯ - ૨૦૨૦ દરમિયાન બોટાદ તાલુકા પંચાયત ખાતે નાયબ મદદનીશ તરીકે ફરજ બજાવતા હતા તે સમય દરમિયાન સત્તાનો દુરુપયોગ કરી સંજય મહેતા દ્વારા TDOએ ૨૬ કરેલ ચેકમાં સંજય મહેતા દ્વારા સહી કરી રૂપિયા ૯,૨૪,૬૮૧ રૂપિયા ઉપાડી લીધા હતા.

ગરબાડાના અલીરાજપુર હાઈવે પર રિક્ષા અને ટ્રક વચ્ચેના અકસ્માતમાં ૬ લોકોના મોત હાલ ઈજાગ્રસ્તને હોસ્પિટલમાં ખસેડવામાં આવ્યો છે, જ્યારે મૃતકોના મૃતદેહને પોસ્ટમોર્ટમ માટે લઈ જવાયા છે

દાહોદ, રાજ્યમાં આજે વધુ એક ગોઝારો અકસ્માત સર્જ્યો છે. ગરબાડામાં અલીરાજપુર હાઈવે પર રિક્ષા અને ટ્રક વચ્ચે ગમખ્વાર અકસ્માત સર્જ્યો છે. જેમાં ૬ લોકોનાં મોત નીપજ્યા છે. જ્યારે એક વ્યક્તિ ઘાયલ છે. અકસ્માતની જાણ થતા ગરબાડા પોલીસ ઘટના સ્થળે પહોંચીને વધુ કાર્યવાહી હાથ ધરી છે. હાલ ઈજાગ્રસ્તને હોસ્પિટલમાં ખસેડવામાં આવ્યો છે. જ્યારે મૃતકોના મૃતદેહને પોસ્ટમોર્ટમ માટે લઈ જવાયા છે. આ અંગે મળતી માહિતી પ્રમાણે, ગરબાડાના અલીરાજપુર હાઈવે પરના પાટિયાઝોલ તળાવ પાસે રિક્ષા અને ટ્રક વચ્ચે અકસ્માત થયો હતો. જેમાં એકસાથે ૬ લોકોના મોત નીપજ્યા છે

જ્યારે એક વ્યક્તિ ગંભીર રીતે ઘાયલ છે. આ મૃતકોમાં એક જ પરિવારના બે લોકો અને અન્ય ચાર લોકોના મોત નીપજતા અરેરાટી વ્યાપી ગઈ છે. એક રિક્ષામાં થોડા રૂપિયા વધારે મેળવવાની લહાયમાં



ગેરકાયદેસર રીતે લોકોને વધારે સંખ્યામાં બેસાડવામાં આવે છે. આ રિક્ષામાં પણ વધારે લોકોને બેસાડ્યા હોવાનું માનવામાં આવી રહ્યું છે. હાલ ગરબાડા પોલીસ અકસ્માતની જાણ થતાની સાથે ઘટના સ્થળે પહોંચી ગઈ હતી. આ અકસ્માતમાં પોલીસે ગુનો નોંધીને વધુ કાર્યવાહી કરવામાં આવી રહી છે. થોડા સમય પહેલા પણ દાહોદની ગરબાડા ચોકડી નજીક રિક્ષા અને ટ્રક વચ્ચે ગોઝારો અકસ્માત સર્જ્યો હતો. જેમાં રિક્ષામાં સવાર દંપતીને ગંભીર ઈજાઓ

પહોંચતા પત્ની-પતીનું ઘટના સ્થળે જ મોત નીપજ્યું હતું. જ્યારે તેમની સાથેના નાના બાળકને ઈજાઓ થતાં સારવાર અર્થે ખસેડવામાં આવ્યો હતો. આ રિક્ષામાં દંપતી નાના બાળક સાથે જઈ રહ્યા હતા ત્યારે દાહોદથી ગોધરા તરફ જતાં ટ્રકે લીમખેડા તરફથી આવતી રીક્ષાને અડફેટમાં લેતા ગમખ્વાર અકસ્માત સર્જ્યો હતો. બાળક સહિત પતિ પત્નીને ગંભીર ઈજાઓ પહોંચતા પતી અને પતીનું ઘટના સ્થળે જ કમ કમાટી ભર્યું મોત નીપજ્યું હતું,